

**கொள்கை விளக்கக் குறிப்பு**  
**மானியக் கோரிக்கை எண். 24**

**சிறைச்சாலைகள்**

(உள்துறை, மதுவிலக்கு மற்றும் ஆயத்தீர்வைத்துறை)

**2008 – 2009**

பொருளடக்கம்

வரிசை எண்	பொருள்
I	முன்னுரை
II	சிறைச்சாலைகள்
III	நன்னடத்தைப் பிரிவு
IV	சிறை நிருவாகத்தை நவீனப்படுத்துதல்
V	மனித வள மேம்பாடு
VI	சிறை ஒழுங்கு முறை
VII	சிறைவாசிகளின் நலன்
VIII	கைதிகளின் மறுவாழ்வு
IX	பணியாளர் நலன்
X	சிறை மற்றும் நீதிமன்றங்களில் காட்சி வழி உரையாடல் முறை
XI	புதிய முயற்சிகள்
XII	பகுதி II திட்டங்கள்
XIII	விரிவான சட்டம் ஒன்று இயற்றுதல்
XIV	முடிவுரை

## I. முன்னுரை

சிறைச்சாலைகள், குற்றவியல் நீதி முறை நிருவாகத்தில் உள்ள முக்கியமான முகவரமைப்புகளில் ஒன்றாகும். சிறைக்கைதிகளை சீர்திருத்தி, அவர்கள் சிறையிலிருந்து விடுதலையான பின்னர் அவர்களை மீண்டும் சமுதாயத்துடன் இணைத்து மறுவாழ்வைத் தொடங்கச் செய்வதும், மீண்டும் குற்றம் இழைக்கா வண்ணம் அவர்களைத் தடுப்பதும் சிறைத்துறையின் இரட்டைக் குறிக்கோள்களாக உள்ளன. இதனைக் கருத்திற் கொண்டு சிறைக்கைதிகள் சிறையிலிருந்து விடுதலையான பின்னர், அவர்கள் ஒரு கண்ணியமான வாழ்க்கை வாழ இயலும் பொருட்டு தனிப்பட்டவர் தேவைகள், சமுதாய கடப்பாடுகள், மற்றும் குடும்ப பொறுப்புகள் ஆகியவற்றிற்கு ஈடுகொடுத்து செயல்பட சிறைக்கைதிகளுக்கு உதவுவதற்காக வேலை நோக்கில் அமைந்த பல பயிற்சி வகுப்புகள், யோகா மற்றும் தியான வகுப்புகள் ஆகியவை நடத்தப்படுகின்றன. சிறைகளை நவீனப்படுத்தும் திட்டத்தின் கீழ் சிறைகளின் அடிப்படைக் கட்டமைப்பு வசதிகளையும், பாதுகாப்புத் தேவைகளையும் மேம்படுத்துவதற்காகவும், சிறைவாசிகளின் வாழ்க்கை நிலைகளை உயர்த்துவதற்காகவும் அரசு கணிசமான அளவுக்கு முதலீடுகள் செய்துள்ளது.

## II. சிறைச்சாலைகள்

2. சிறைத்துறை நிருவாகத்தின் கீழ் மொத்தம் 134 சிறைச்சாலைகள் உள்ளன. அவற்றில் மத்திய சிறைகள் 9, பெண்களுக்கான தனிச் சிறைகள் 3, மாவட்டச் சிறைகள் 4, ஆண்களுக்கான கிளைச் சிறைகள் 100, பெண்களுக்கான கிளைச் சிறைகள் 9, ஆண்களுக்கான தனிக் கிளைச்சிறைகள் 3 மற்றும் பெண்களுக்கான தனிக் கிளைச் சிறைகள் 3 ஆகியவை அடங்கும். இவை மட்டுமின்றி இளம் குற்றவாளிகளுக்கான சீர்திருத்தப் பள்ளி ஒன்று, திறந்த வெளிச் சிறை ஒன்று, பண்ணைச் சிறை ஒன்று ஆகியவையும் செயல்படுகின்றன. சிறைத்துறை, காவல் துறை கூடுதல் இயக்குநர் பதவித் தரத்தில் உள்ள முதுநிலை இந்திய காவல் பணி அதிகாரி ஒருவரின் தலைமையின் கீழ் இயங்குகிறது. இவருக்கு உதவியாக தலைமை அலுவலகத்தில் சிறைத்துறைத் துணைத் தலைவர் ஒருவர், சென்னை, கோயம்புத்தூர், திருச்சி மற்றும் மதுரை ஆகிய சரகங்கள் ஒவ்வொன்றிலும் சிறைத்துறைத் துணைத் தலைவர்கள் உள்ளனர். சிறைக் கண்காணிப்பாளர்களின் நிருவாக கட்டுப்பாட்டில், மத்தியச் சிறைகளும் அவற்றின் அதிகார வரம்பிற்குட்பட்ட கிளைச் சிறைகளும் இயங்குகின்றன. பெண்களுக்கான சிறைகள் முழுதும் பெண் பணியாளர்களாலேயே நிர்வகிக்கப்படுகின்றன. சிறைத்துறைப் பணியாளர்களின் எண்ணிக்கை 4883 ஆகும். அனைத்து சிறைகளிலும் சேர்த்து 20321 சிறைக்கைதிகளை தங்க வைக்க இடவசதி உள்ளன.

## III. நன்னடத்தைப் பிரிவு

3. சிறைத்துறையின் நன்னடத்தைப் பிரிவு, தலைமை நன்னடத்தை கண்காணிப்பாளரின் தலைமையின் கீழ் 96 நன்னடத்தை அலுவலர்களையும், 12 வட்டார நன்னடத்தை அலுவலர்களையும் கொண்டு செயல்படுகிறது. நன்னடத்தை அலுவலர்கள் குற்றவாளிகளின் நடத்தை மற்றும் அவர்கள் வாழ்க்கை நிலைகள் குறித்து நீதிமன்றத்திற்காக விசாரணை செய்கிறார்கள். அவர்கள் நன்னடத்தையின் பேரில் விடுதலை செய்யப்படும் குற்றவாளிகளை கண்காணித்து அவர்களின் மறுவாழ்வையும் கவனிக்கின்றனர். மேலும், முதன் முறையாகக் குற்றம் செய்யும் குற்றவாளிகளுக்கு தண்டனை அளித்து, சிறைக்கு அனுப்புவதற்கு பதிலாக சில நிபந்தனைகளின் அடிப்படையில் நன்னடத்தையின் பேரில் அவர்களை விடுவிப்பது அவர்களுடைய முக்கியமான பணியாகும். காவல் நிலைய சிறை வைப்பு அறைகளில் மனித உரிமை மீறல் ஏதும் இல்லை என்பதை உறுதி செய்யும் பொருட்டு, அவற்றைப் பார்வையிடமாறு நன்னடத்தை அலுவலர்களுக்கு அரசு ஆணையிட்டுள்ளது.

## IV. சிறை நிருவாகத்தை நவீனப்படுத்துதல்

4. சிறை நிருவாகத்தை நவீனமயமாக்கும் திட்டத்தின் கீழ், சிறைச்சாலைகளில் பாதுகாப்பு ஏற்பாடுகளையும், அடிப்படை கட்டமைப்பு வசதிகளையும் மேம்படுத்துவதற்காக 75:25 என்ற வீதத்தில் மத்திய அரசு மற்றும் மாநில அரசின் நிதி உதவியைக் கொண்டு பலதிட்டப்பணிகள் செயல்படுத்தப்பட்டுள்ளன. தகவல் தொடர்பு சாதனங்கள், பதிவு செய்யும் வசதி கொண்ட வரையறுக்கப்பட்ட பகுதியில் மட்டும் பயன்படுத்தத்தக்க தொலைக்காட்சி பெட்டிகள் (Closed Circuit Televisions) செல்லிட்டுத் தொலைபேசியை செயலிழக்கச் செய்யும் கருவிகள், மின்கம்பி வேலி அமைத்தல், மின்விளக்கு வசதிகள் செய்தல், வெடிகுண்டு கண்டுபிடிப்புக் கருவிகள், ஆயுதங்களைக் கண்டறியும் கருவிகள், இரவு நேர இரட்டை தொலைநோக்காடிகள் (Night vision binoculars), கண்காணிப்பு கோபுரங்கள், நுணுக்கமாகத் தேடி ஆயுதங்களைக் கண்டுபிடிக்கும் கருவி, செயல் விரைவு மிக்க சிறு ஆயுதங்கள் முதலியவை போன்ற நவீன சாதனங்கள் வழங்க அதிக முக்கியத்துவம் அளிக்கப்படுகிறது. சிறைக்கைதிகள் மற்றும் சிறைப்பணியாளர்களின் பாதுகாப்பினைக் கருத்திற்கொண்டு சிறைப்பணியாளர்களுக்கு நவீன முறையில் பயிற்சி அளிக்கப்பட்டுள்ளது. திருச்சிராப்பள்ளி, சேலம், கோயம்புத்தூர், வேலூர், புழல் ஆகிய இடங்களில் உள்ள ஐந்து மத்தியச் சிறைகளில் உயர் பாதுகாப்பு அடைப்புகள் கட்டப்பட்டுள்ளன.

## V. மனித வள மேம்பாடு

### சிறைக்காவலர்களுக்கு பயிற்சியளித்தல்

5. தமிழ்நாடு சீருடைப்பணியாளர் தேர்வு வாரியத்தின் மூலம் தேர்வு செய்யப்படுகிற சிறைக்காவலர்களுக்கு (நிலை II) வேலூரில் உள்ள சிறைக்காவலர் பயிற்சி மையத்தில், ஆறு மாதங்களுக்கு, உடற்பயிற்சி, ஒழுங்குமுறை, மேலாண்மை, சீர்திருத்த முறைகள் ஆகியவற்றில் பயிற்சிகள் அளிக்கப்படுகின்றன. சிறைக்கைதிகளின் மனித உரிமைகள் பற்றி அறியச்செய்வதன் அவசியம் குறித்து வலியுறுத்தப்படுகிறது. அவர்களுக்கு நவீனப் படைக்கலங்களைக் கையாள்வதை கற்பிப்பதுடன், அந்தப் படைக்கலங்களில் பயிற்சியும் அளிக்கப்படுகிறது. இவை தவிர, நிலை I சிறைக்காவலர்களுக்கும், தலைமை சிறைக் காவலர்களுக்கும் குறிப்பிட்ட காலத்திற்கொருமுறை புத்தாக்கப் பயிற்சிகளும் அளிக்கப்படுகின்றன.

6. வேலூரில் உள்ள சிறைக் காவலர் பயிற்சி மையம், 111 நிலை II ஆண் சிறைக் காவலர்களுக்கும் 25 நிலை II பெண் சிறைக் காவலர்களுக்கும் பயிற்சியளிக்கும் திறனுடன் செயல்படுகிறது. ஆயுதமில்லாமல் தனித்து நின்று போராடுதல், வெடிகுண்டு கண்டறிதல் மற்றும் அவற்றைச் செயலிழக்கச் செய்தல் முதலியவற்றில் பயிற்சி பெறுவதற்காகவும், சென்னை காவல் துறை அதிரடிப்படைப் பயிற்சிப் பள்ளிக்கு சிறைக்காவலர்கள் அனுப்பி வைக்கப்படுகின்றனர்.

### மண்டல நிர்வாக சீர்திருத்தப் பயிற்சி நிறுவனம், வேலூர்

7. இந்நிறுவனம், 1979 ம் ஆண்டிலிருந்து, ஆந்திரப்பிரதேசம், கர்நாடகம், கேரளம் மற்றும் தமிழ்நாடு ஆகிய நான்கு தென் மாநிலங்களைச் சேர்ந்த சிறை அதிகாரிகளுக்கு சிறை மேலாண்மை மற்றும் குற்றவாளிகளின் சீர்திருத்த அம்சங்கள் ஆகிய துறைகளில் பயிற்சியளித்து வருகிறது. இந்நிறுவனத்தின் செலவை, இதில் பங்குபெறும் நான்கு தென்மாநிலங்களும் சமமாகப் பகிர்ந்து கொள்கின்றன.

### தேசிய அளவிலான பயிற்சி

8. புதுடில்லி, காவல் துறை ஆராய்ச்சி மற்றும் மேம்பாட்டு நிறுவனம், புதுடில்லி, தேசிய மனித உரிமைகள் ஆணையம், புதுடில்லி, தேசிய தடய அறிவியல் நிறுவனம், புதுடில்லி, தேசிய சமூகப் பாதுகாப்பு நிறுவனம், புதுடில்லி, தேசிய குற்ற ஆவணங்கள் கழகம் ஆகியவற்றால் நடத்தப்படும் மனித உரிமைகள் மற்றும் சிறை மேலாண்மை முதலியவற்றில் தேசிய அளவிலான பயிற்சி வகுப்புகளுக்கும் சிறைத்துறையின் அதிகாரிகள் அனுப்பி வைக்கப்படுகின்றனர்.

### ஏனைய பயிற்சிகள்

9. வேலூரில் உள்ள மண்டல நிர்வாகச் சீர்திருத்த பயிற்சி நிறுவனமும், சென்னை, அண்ணா மேலாண்மை நிறுவனமும் நடத்தி வருகிற பல்வேறு குறுகிய கால மற்றும் நீண்ட கால பயிற்சிகளுக்கு சிறைத்துறையைச் சேர்ந்த நிருவாகப் பணியாளர்களும் அமைச்சப் பணியாளர்களும் அனுப்பப்படுகின்றனர். இந்தப் பயிற்சிகளில், பல்வேறு மென் பொருளில் கணினிப் பயிற்சி, அலுவலக நிருவாகம், மன அழுத்தம் நீக்கப் பயிற்சி முதலியவை அடங்கும்.

### பணியாளர் தேர்வு

10. சிறைத் துறையின் ஆண் மற்றும் பெண் இரண்டாம் நிலைக் காவலர்களை தேர்வு செய்யும் முகவரமைப்பு, தமிழ்நாடு சீருடை பணியாளர் தேர்வு வாரியம் ஆகும்.

## VI. சிறை ஒழுங்கு முறை

### உயர்பாதுகாப்பு சிறைக்கைதிகளை கையாளுதல்

11. அரசின் கொள்கை முடிவிற்கேற்ப, கடுங்குற்றங்களில் ஈடுபட்ட சிறைக்கைதிகளை அடைப்பதற்காக, தொடக்கத்தில், கோயம்புத்தூர், சேலம் மற்றும் திருச்சியில் உயர் பாதுகாப்பு கட்டிடத் தொகுதிகள் கட்டப்பட்டன. பின்னர், பெருகிவரும் கடுங்குற்றங்களில் ஈடுபடும் சிறைக்கைதிகளைக் கையாளவும், அவர்களை பிரித்து தனிமைப்படுத்தி வைப்பதற்கும் ஏதுவாக இத்தகைய உயர் பாதுகாப்பு கட்டிடத் தொகுதி முறை ஏனைய மத்தியச் சிறைகளுக்கும் விரிவுபடுத்தப்பட்டது. அடிப்படைவாத மற்றும் கடுங்குற்றங்களில் ஈடுபடும் சிறைக்கைதிகள் தற்பொழுது பல்வேறு சிறைகளில் உள்ள உயர்பாதுகாப்பு கட்டிடத் தொகுதிகளில் அடைக்கப்படுகின்றனர். இந்த உயர்பாதுகாப்பு கட்டிடத் தொகுதிகளின் உட்புறம் சிறைக்காவலர்களாலும், வெளிப்புறம் தமிழ்நாடு காவல் துறையினராலும் பாதுகாக்கப்படுகின்றன. மேற்கண்ட சிறைக்கைதிகள் அன்றாடச் சோதனைக்கு

உட்படுத்தப்படுவதுடன் குறித்த காலத்திற்கொருமுறை உயர் அலுவலர்களாலும் ஆய்வு செய்யப்படுகின்றனர். சிறை விதிகளின்படி இச்சிறைக்கைதிகள் பிற கைதிகளிடமிருந்து பிரித்து வைக்கப்படுகின்றனர்.

12. இச்சிறைக்கைதிகளைக் காண வரும் பார்வையாளர்கள், கைதிகளைக் காண்பதற்கு முன்னரும், கைதிகளைப் பார்த்த பின்னரும் சிறை மற்றும் காவல் துறையினரால் தீவிரமாகப் பரிசோதிக்கப்படுகின்றனர். சிறைகளில் விரும்பத்தகாத நிகழ்வுகள் ஏற்படாமல் தடுக்கவும், சிறைக்கைதிகள் தப்பித்து விடாமல் பாதுகாக்கவும், அழிவுச் செயல் தடுத்தல் குறித்த பரிசோதனைகளும் தொடர்ந்து மேற்கொள்ளப்பட்டு வருகின்றன. பாதுகாப்பு நடவடிக்கையாக, முறையான வெளிச்சத்திற்கான மின்சார விளக்குகள், பதிவு செய்யும் வசதி கொண்ட வரையறுக்கப்பட்ட பகுதியில் மட்டும் பயன்படுத்தத்தக்க தொலைக்காட்சிப் பெட்டிகள் (Closed Circuit Television), வெடிகுண்டு கண்டுபிடிப்பு சாதனங்கள், சிறை மதிற் சுவர்களில் மின் கம்பி வேலிகள் அமைத்தல் முதலியவை அனைத்து மத்தியச் சிறைச்சாலைகளிலும் அமைக்கப்பட்டுள்ளன. சிறைக்கைதிகள் அனைவரும் மனித உரிமைகளுக்கு மதிப்பளித்து, பரிவுடனும் உரிய கண்ணியத்துடனும் நடத்தப்படுகின்றனர்.

## VII. சிறைவாசிகளின் நலன்

### உணவு மற்றும் உடை

13. தமிழ்நாடு சிறை நடைமுறை நூலில் வரையறுக்கப்பட்ட அளவின்படி சுகாதாரமான முறையில் தயாரிக்கப்படும் சத்துள்ள உணவு சிறைவாசிகளுக்கு வழங்கப்படுகிறது. நோய்வாய்ப்பட்ட சிறைக்கைதிகளுக்கு சம்பந்தப்பட்ட மருத்துவ அலுவலரின் பரிந்துரையின் பேரில், மருத்துவ உணவாக பால், ரொட்டி, முட்டை முதலியன வழங்கப்படுகின்றன. அசைவ உணவு சாப்பிடும் சிறைக்கைதிகளுக்கு வாரம் ஒரு முறை கோழிக்கறியும், சைவ உணவு சாப்பிடும் சிறைக்கைதிகளுக்கு வாரம் ஒரு முறை கேசரி, உருளைக்கிழங்கு கறி மற்றும் ஒரு வாழைப்பழம் வழங்கப்பட்டு வருகிறது. ஆரோக்கியமான மற்றும் சுகாதாரமான நிலையை உறுதிப்படுத்த சிறைக்கைதிகளுக்கு எவர்சில்வர் தட்டுகள் மற்றும் குவளைகள் வழங்கப்பட்டுள்ளதோடு எவர் சில்வர் சமையல் பாத்திரங்களும், உணவினை எடுத்துச் செல்ல தள்ளு வண்டிகளும் சிறைகளுக்கு வழங்கப்பட்டுள்ளன. மேற்குறிப்பிட்ட உணவே பெண் சிறைக்கைதிகளுக்கும் வழங்கப்படுகிறது ஆனால் பாலூட்டும் பெண் சிறைக்கைதிகளுக்கு கூடுதலாக பால் வழங்கப்படுகிறது. பெண் சிறைக்கைதிகளுடன் உள்ள குழந்தைகளுக்கு பால், ரொட்டி, வாழைப்பழம் மற்றும் குழந்தைகளுக்கான உணவும் வழங்கப்படுகிறது. வரையறுக்கப்பட்ட அளவின்படி உடைகள் மற்றும் படுக்கைகள் வழங்கப்படுகின்றன.

14. சிறைக்கைதிகளுக்கு டெரிகாட்டன் சட்டை, அரைக்கால் சட்டை மற்றும் பெரிய அளவிலான தரைவிரிப்பு வழங்கப்படுகின்றன. போதுமான உடை இல்லாத விசாரணை சிறைக்கைதிகளுக்கும் உடைகள் வழங்கப்படுகின்றன. சிறைகளில் சிறந்த வாழ்க்கை நிலைகளை உறுதிசெய்வற்காக அடிப்படை வசதிகளும் துப்புரவு வசதிகளும் செய்து கொடுக்கப்படுகின்றன.

### காலையில் தேநீர் வழங்குதல்

15. மாநிலத்தின் அனைத்து சிறைகளிலும் அடைக்கப்பட்டுள்ள கைதிகளுக்கு காலையில் தேநீர் வழங்க அரசு அனுமதி வழங்கியுள்ளது. இத்திட்டம் 2007, ஜூலையிலிருந்து செயல்படுத்தப்படுகிறது.

### மருத்துவப் பாதுகாப்பு

16. சிறைக்கைதிகளுக்கு போதுமான மருத்துவ வசதி அளிக்கப்படுகிறது. மருத்துவ முகாம்களும் தொடர்ந்து நடத்தப்படுகின்றன. தொழுநோயால் அவதிப்படும் சிறைக்கைதிகளுக்கு சிறப்புச் சிகிச்சை அளிக்கப்படுகிறது. மனநலங்குன்றிய சிறைக்கைதிகள் சென்னை அரசு மனநலக் காப்பகத்தில் அனுமதிக்கப்பட்டு அவர்களுக்கு போதுமான சிகிச்சை அளிக்கப்படுகிறது. உடல் நலப் பாதுகாப்பு நடவடிக்கையாக சிறைகளில் புகை பிடிப்பதை அரசு தடை செய்துள்ளது. அனைத்து மத்தியச் சிறைகளுக்கும், நோயாளி அவசர சிகிச்சை ஊர்திகள் வழங்கப்பட்டுள்ளன. மேலும் மத்திய சிறைகளில் மருத்துவ பரிசோதனை மூலம் நோய் கண்டறியும் சோதனையை மேற்கொள்வதற்காக, மருத்துவ பரிசோதனைக் கூடங்கள், இதயத்துடிப்பை அறிய உதவும் சாதனங்கள் (E.C.G), இரத்தத்தை ஆய்வு செய்யும் தானியங்கி கருவிகள், எளிதில் எடுத்துச் செல்லக்கூடிய எக்ஸ் - கதிர் படமெடுக்கும் கருவிகள் ஆகியவை வழங்கப்பட்டுள்ளன. சிறைக்கைதிகளின் சுகாதாரத்தை பேணுவதற்காக அவர்களுக்கு பற்பொடி மற்றும் குளியல் சோப்பு ஆகியவை வழங்கப்படுவதுடன் தேவையின் அடிப்படையில் பெண் சிறைக்கைதிகளுக்கு 'நாப்கின்களும்' வழங்கப்படுகின்றன.

17. அவசரத் தேவை ஏற்படும் போது மருத்துவ சிகிச்சை அளிப்பதற்காக மத்திய சிறைகள் மற்றும் பெண்களுக்கான தனிக் கிளைச்சிறைகளைச் சேர்ந்த கைதிகளை, அழைத்து செல்ல நோயாளர் அவசர சிகிச்சை வேன்கள் பயன்படுத்தப்படுகின்றன. கிளைச்சிறைகளில் அடைக்கப்பட்டுள்ள பெண்கைதிகளுக்கு

மருத்துவச் சிகிச்சை அளிப்பதற்கான அவசரத் தேவைகளை நிறைவு செய்யும் நோக்குடனும், அவர்களை நீதிமன்றங்களுக்கு அழைத்து செல்லவும், அரசு ரூ.23.82 லட்சம் மொத்த செலவில் பெண்களுக்கான 9 கிளைச்சிறைகளுக்காகவும், பெண்களுக்கான 2 தனி கிளைச்சிறைகளுக்காகவும் 11 மாருதி ஆம்னி வேன்களுக்கு அனுமதி வழங்கியுள்ளது. 2007ஆம் ஆண்டில் அவை வாங்கப்பட்டு தற்போது பயன்படுத்தப்பட்டு வருகின்றன.

18. புழல் சிறை வளாகம் நீங்கலாக, மற்ற அனைத்து சிறைகளிலும் உள்ள கைதிகளின் பயனுக்காக ரூ.126.14 லட்சம் மொத்த செலவில் 6307 மின்விசிறிகளுக்கு அரசு அனுமதி வழங்கியுள்ளது. அவை அண்மையில் நிறுவப்படும் என்று எதிர்பார்க்கப்படுகிறது.

### நேர்காணல் மற்றும் பொழுதுபோக்கு அம்சங்கள்

19. சிறைக்கைதிகள் தங்களுடைய உறவினர்கள் மற்றும் நண்பர்களை நேரில் சந்தித்து பேசுவதற்கான வசதிகள் செய்து கொடுக்கப்படுகின்றன. கைதிகளை சந்திப்பதற்கான விண்ணப்ப படிவங்கள் இலவசமாக வழங்கப்படுவதுடன், இப்படிவத்தினை சிறைத்துறை இணைய தளத்திலிருந்தும் பெறலாம். செய்தித்தாள்களும், குறித்தகால வெளியீடுகளும் சிறைக்கைதிகளுக்கு அரசு செலவில் வழங்கப்படுகின்றன. கல்வித்தரம் மற்றும் இலக்கிய தரம் வாய்ந்த புத்தகங்கள் சிறை நூலகங்களில் வைக்கப்பட்டுள்ளன. சிறைக்கைதிகளின் பயன்பாட்டிற்காக மாவட்ட நூலகங்களில் இருந்தும் கடனாக புத்தகங்கள் பெறப்படுகின்றன. சிறைக்கைதிகளுக்கு உள்ளரங்கு மற்றும் வெளியரங்கு விளையாட்டு வசதிகள் செய்து கொடுக்கப்படுகின்றன.

### கல்வி

20. சிறைக்கைதிகளுக்கு அரசு செலவில் அஞ்சல் வழிக் கல்வி பயிலும் வசதி வழங்கப்பட்டுள்ளது. முதியோர் கல்விக்காக தகுதி வாய்ந்த ஆசிரியர்களைக் கொண்ட ஆரம்பப் பள்ளிகள் சிறைகளில் செயல்பட்டு வருகின்றன. இந்திரா காந்தி தேசிய திறந்த வெளிப் பல்கலைக்கழகம், கீழ்க்கண்ட பாடப்பிரிவுகளை நடத்தி வருகிறது.

1. உணவு மற்றும் ஊட்டச்சத்தில் சான்றிதழ் படிப்பு
2. இள நிலை பட்டதாரிகள் ஆயத்தப் பயிற்சி திட்டம்
3. கணினி பயன்பாட்டு பயிற்சியில் சான்றிதழ் படிப்பு
4. தொழில் நிர்வாகத்தில் பட்ட மேற்படிப்பு
5. கணினி பயன்பாட்டில் பட்ட மேற்படிப்பு

21. மத்தியச் சிறைகளிலுள்ள கைதிகளுக்கென்றே மனோண்மணியம் சுந்தரனார் பல்கலைக்கழகம் பட்டம் மற்றும் பட்டமேற்படிப்பிற்கான பாடப்பிரிவுகளை சிறையிலேயே நடத்தி வருகிறது. நாட்டிலேயே முதன்முறையாகத் தொடங்கப்பட்டுள்ள இத்திட்டத்தின் கீழ், பாடத்திட்டங்கள் திறந்த வெளிப் பல்கலைக்கழகத்தால் வரையறுக்கப்பட்டபடி நடத்தப்படுகின்றன. 2007-2008ஆம் ஆண்டில் மொத்தம் 1230 தண்டனைக் கைதிகள் சிறைத்தண்டனையை அனுபவிக்கும் போதே பல்வேறு பாடங்களை படித்துள்ளனர். அதன் விபரம் பின்வருமாறு.

அடிப்படைப் பயிற்சி வகுப்பு	:	1086
தொழில் நிருவாகப் பட்ட மேற்படிப்பு	:	2
தத்துவத்தில் பட்ட மேற்படிப்பு	:	1
சட்டத்தில் பட்ட மேற்படிப்பு	:	1
முதுகலை பட்டப் படிப்பு	:	6
பொதுச் சட்டத்தில் பட்டப் படிப்பு	:	3
இளங்கலை பட்டப் படிப்பு	:	81
வணிகவியல் பட்டப் படிப்பு	:	3
இளம் அறிவியல் பட்டப் படிப்பு	:	2
அறிவியல் பட்டப் மேற்படிப்பு	:	1
தொழில் நிருவாகப் பட்டப் படிப்பு	:	15
கணினி பயன்பாட்டில் பட்டப் படிப்பு	:	9

இலக்கியத்தில் பட்டப் படிப்பு	:	2
உணவு மற்றும் ஊட்டச்சத்தில் சான்றிதழ் படிப்பு	:	18

மேற்சொன்ன படிப்புகள் தவிர, 225 சிறைக்கைதிகள், சில சிறப்பு பட்டயப் படிப்புகளைப் படிக்க அனுமதிக்கப்பட்டுள்ளனர். அதன் விபரம் பின்வருமாறு.

சித்தாந்த பட்டயப் படிப்பு	:	1
நான்கு சக்கர வாகன இயந்திரவியல் பட்டயப் படிப்பு	:	83
ஆடை வடிவமைப்பு மற்றும் ஆடை தயாரித்தல் பட்டயப் படிப்பு	:	62
குழாய்ப் பணி தொழில் நுட்பவியல் பட்டயப் படிப்பு	:	3
குளிப்பதனப் பெட்டி மற்றும் சீர்வளி சாதன தொழில் நுட்பவியல் பட்டயப் படிப்பு	:	76

2007-2008-ம் ஆண்டில் இந்நோக்கத்திற்காக ரூ.1.83 லட்சம் செலவு செய்யப்பட்டது.

### இலவச சட்ட உதவி

22. சிறைக்கைதிகளுக்கு இலவச சட்ட உதவி வசதிகள் உள்ளன. சென்னையில் உள்ள தமிழ்நாடு மாநில சட்ட உதவி ஆணைக்குழு அனைத்து மத்தியச் சிறைகள் மற்றும் பெண்கள் தனிச் சிறைகளில் இலவச சட்ட உதவி தனிப்பிரிவை அமைத்துள்ளது.

### குறை தீர்த்தல்

23. சிறைக்கைதிகள் தங்கள் குறைகளைத் தெரிவிக்கும் பொருட்டு, அனைத்து மத்திய சிறைகளிலும் மூடி முத்திரையிடப்பட்ட புகார் பெட்டிகள் வைக்கப்பட்டுள்ளன. மாவட்ட மற்றும் அமர்வு நீதிபதி, ஒவ்வொரு மாதமும் முதல் பணிநாளன்று இந்த புகார் பெட்டிகளைத் திறந்து புகார்களை உரிய நடவடிக்கைக்காக சம்பந்தப்பட்ட அதிகாரிகளுக்கு அனுப்புகிறார். அமர்வு நீதிபதி மற்றும் தலைமை குற்றவியல் நடுவர்கள் மாதம் ஒரு முறை சிறைகளுக்கு திடீர் வருகை புரிந்து சிறைக்கைதிகளுக்கு வழங்கப்படும் உணவு மற்றும் இதர வசதிகளை சரி பார்ப்பதுடன், அவர்களின் குறைகள் குறித்தும் விசாரணை மேற்கொள்கின்றனர். கூடுதல் சிறைத்துறை இயக்குநரும், சரக சிறைத் துறைத் துணைத் தலைவர்களும் ஆண்டுக்கு ஒருமுறை சிறைகளை ஆய்வு செய்யும் போது ஒவ்வொரு சிறைக்கைதிகளிடமும் அவர்களுடைய குறைகள் குறித்து விசாரிப்பதோடு, அவர்களுடைய குறைகள் நியாயமானதாக இருப்பின், அவற்றைத் தீர்ப்பதற்கு நடவடிக்கையும் எடுக்கப்படுகிறது.

### அலுவல் மற்றும் அலுவல் சாரா பார்வையாளர்கள்

24. சிறந்த நிருவாகம் மற்றும் சிறைக்கைதிகள் நடத்தப்படும் முறை குறித்து உறுதி செய்துகொள்வதற்காக அலுவல் சார்ந்த பார்வையாளர்கள், குறித்த காலத்திற்கொருமுறை சிறைகளுக்கு வருகை புரிகின்றனர். மேலும் சிறைக்கைதிகளுக்கு அடிப்படைத் தேவைகள் நிறைவு செய்யப்பட்டுள்ளனவா என்பதையும், அவர்கள் முறையாக நடத்தப்படுகின்றனரா என்பதையும் உறுதி செய்து கொள்வதற்காக மனித உரிமை ஆணையத்தின் உறுப்பினர்கள், மாண்புமிகு நீதிபதிகள் மற்றும் இதர முக்கிய பிரமுகர்களும் சிறைகளைப் பார்வையிடுகின்றனர்.

25. முக்கியமாக சிறைசீர்திருத்தத்தில் ஈடுபாடு உள்ள, சிறந்த சமூக சேவை பின்னணி உள்ள பொதுமக்கள் துறைத் தலைவரால் அலுவல் சாரா பார்வையாளர்களாக நியமிக்கப்படுகின்றனர். அவர்கள் சிறைக்கைதிகளை சந்திப்பதற்கு அனுமதிக்கப்படுகின்றனர். விதிகள் மற்றும் விதிமுறைகள் உரிய நேரத்தில் நடைமுறைப்படுத்துவதை நேரில் பார்த்து மனநிறைவு அடைவதற்காக அவர்கள் சிறைகளின் அனைத்து பகுதிகளையும் பார்வையிடுகின்றனர். இந்த அலுவல் சாரா சிறை பார்வையாளர்களின் பதவிக்காலம் மூன்று ஆண்டுகளாகும்.

### மனித உரிமைகள்

26. சிறைக்கைதிகளின் வாழ்க்கைத்தரத்தை மேம்படுத்தும் பொருட்டு அனைத்து சிறைகளிலும் அடிப்படை வசதிகளும் தேவைகளும் செய்து தரப்பட்டுள்ளன. சிறைக்கைதிகளின் நியாயமான குறைகளை உணர்ந்து அதனை தீர்க்கவும் அவர்களின் அடிப்படை தேவைகளை நிறைவேற்றவும் ஏதுவாக தகுந்த பண்புகளை வளர்த்து கொள்ள சிறை அதிகாரிகளுக்கு பயிற்சியளிக்கப்படுகிறது.

27. தேசிய மனித உரிமைகள் ஆணையத்தின் உறுப்பினர்களும், மாநில மனித உரிமைகள் ஆணையத்தின் உறுப்பினர்களும், மாண்புமிகு நீதிபதிகளும் தமிழ்நாட்டில் உள்ள சிறைகளுக்கு வருகை புரிந்து சிறைகளின் நிருவாகத்தை பாராட்டி உள்ளனர். தற்போது புதுக்கோட்டை, ஸ்ரீவைகுண்டம், நாகர்கோவில் மற்றும் திண்டுக்கல் ஆகிய நான்கு இடங்களில் மாவட்டச் சிறைகள் செயல்பட்டு வருகின்றன. விருதுநகர் மற்றும் இராமநாதபுரம் மாவட்டச் சிறைகளின் கட்டுமானப் பணிகள் முடிவடையும் நிலையில் உள்ளன. இந்த மாவட்டச் சிறைகள் மத்தியச் சிறைகளின் இடநெருக்கடியைக் குறைக்கும். மேலும் மாவட்ட அளவில் அதிக வசதிகளை ஏற்படுத்துவதால் கைதிகளை தேவை இல்லாமல் இடமாற்றம் செய்வதையும் தவிர்க்க உதவும்.

## VIII. கைதிகளின் மறுவாழ்வு

### அரசு சாரா நிறுவனங்களின் பங்கேற்பு

28. சிறைக்கைதிகளின் உடல் நலன் மற்றும் மன நலனை மேம்படுத்த சிறைகளில் யோகாசனம், தியானப் பயிற்சி ஆகியவை நடத்தப்பட்டு வருகிறது. சிறைகளில் யோகாசனம், தியானம், கலந்துரையாடல், ஒழுக்கவியல் குறித்த விரிவுரை, இலவச மருத்துவ சிகிச்சை முகாம், மற்றும் தொழிற் கல்வி பயிற்சி போன்றவற்றை அளிக்க தனியார் மற்றும் தன்னார்வு தொண்டு நிறுவனங்களுக்கு அரசு அனுமதி வழங்கி உள்ளது.

### சிறை தொழிற்சாலைகள் மற்றும் வாழ்க்கைத் தொழிற் பயிற்சி பிரிவுகள்

29. சிறைக்கைதிகளிடையே உழைக்கும் பழக்கத்தை ஏற்படுத்துவதற்காக சிறைகளில் பல்வேறு தொழில்கள் மற்றும் தொழிற்பயிற்சி பிரிவுகள் அறிமுகப்படுத்தப்பட்டுள்ளன. விடுதலைக்குப்பின் சுய வேலை வாய்ப்பை மேற்கொள்ள இயலும் வகையில் செங்கல் தயாரித்தல், குழாய் பொருத்துதல், விளம்பர பலகை எழுதுதல் மின்கம்பி இணைப்பு, நெசவுத் தொழில், புத்தகம் கட்டுதல், தையல் வேலை, கூர்நாடா தயாரித்தல், மெழுகு, பாதணிகள், பிளாயில், நாடாக்கள், சோப்பு, கம்பளம், கோப்பு அட்டைகள் தயாரித்தல் போன்ற சிறு தொழில்களில் சிறைக்கைதிகளுக்கு பயிற்சியளிக்கப்படுகிறது. பயிற்சியின் முடிவில் மாநில வாழ்க்கை தொழில் கல்வி மற்றும் பயிற்சி குழுவினரால் பயிற்சிச் சான்றிதழ்கள் வழங்கப்படுகின்றன.

30. சிறைத்துறை 'சேவைத்துறை'யாக அறிவிக்கப்பட்டுள்ளது. சிறைத்துறை பிற அரசுத் துறைகளுக்கு தேவைப்படும் பொருட்களை உற்பத்தி செய்து அவற்றை இலவசமாக வழங்குகிறது. கடந்த நான்கு ஆண்டுகளில் சிறைத் தொழிற் பிரிவுகளின் சராசரி உற்பத்தி மதிப்பு ஆண்டொன்றுக்கு சுமார் ரூபாய் நான்கு கோடி என்று கணக்கிடப்பட்டுள்ளது.

31. இம்மாநிலத்தில் உள்ள அனைத்து மத்தியச் சிறைகள், இளங்குற்றவாளிகள் சீர்திருத்தப்பள்ளி, மகளிருக்கான தனிச் சிறைகள் ஆகியவற்றில் சிறைக்கைதிகள் ஊதியம் ஈட்டும் திட்டம் செயலில் உள்ளது. இத்திட்டத்தின் கீழ் சிறைக்கைதிகளுக்கு தினசரி ஊதியமாக பயிற்சி பெற்றவர்களுக்கு ரூ.60/- வீதமும் ஓரளவு பயிற்சி பெற்றவர்களுக்கு ரூ.50/- வீதமும் பயிற்சி பெறாதவர்களுக்கு ரூ.45/- வீதமும் வழங்கப்படுகிறது. இவ்வூதியத்தில் பராமரிப்பிற்காக 50 சதவீதத்தையும், பாதிக்கப்பட்டவர்களுக்கு இழப்பீட்டுத் தொகையாக 20 சதவீதத்தையும் பிடித்தம் செய்வதுடன், எஞ்சிய 30 சதவீத ஊதியம் சம்பந்தப்பட்ட சிறைக்கைதிகளுக்கு வழங்கப்படுகிறது.

## IX. பணியாளர் நலன்

### பதக்கங்கள்

32. கடமைகளை நிறைவேற்றும் போது வீரத்துடனும் போற்றத் தக்க வகையிலும் சிறப்பாக பணிபுரியும் சிறைப்பணியாளர்களுக்கு வழங்க கீழ்க்காணும் பதக்கங்கள் அரசால் நிறுவப்பட்டுள்ளன.

#### (i) முதலமைச்சரின் பதக்கம்

அ) தமிழ்நாடு முதலமைச்சரின் வீரதீர செயல்களுக்கான சிறைப்பணி பதக்கம்

இப்பதக்கம் பெறுவோருக்கு ரூ.100/- மாதாந்திரப் படியாக வழங்கப்படுகிறது.

ஆ) தன்னிகரற்ற பணி ஈடுபாட்டிற்கான தமிழ்நாடு முதலமைச்சரின் சிறைப்பணி பதக்கம்

இச்சேவைக்கு, பதக்கமும் கீழ்க்கண்டவாறு ரொக்கப்பரிசும் ஒரு முறை வழங்கப்படும்.

- ❖ சிறை அலுவலர் முதல் சிறைக் கண்காணிப்பாளர் வரை : ரூ.5000/-
- ❖ உதவி சிறை அலுவலர் மற்றும் துணை சிறை அலுவலர் : ரூ.3000/-
- ❖ சிறைக் காவலர்கள் முதல் முதன்மை தலைமைக் காவலர் வரை : ரூ.2000/-

**இ) நற்சேவைக்கான தமிழ்நாடு முதலமைச்சரின் சிறைப்பணி பதக்கம்**

இப்பதக்கம் முதல் மற்றும் இரண்டாம் நிலை சிறைக்காவலர்களுக்கு மட்டுமே வழங்கப்படுகிறது. இப்பதக்கம் பெறுவோருக்கு கீழ்க்கண்டவாறு மாதாந்திரப்படி வழங்கப்படுகிறது.

- ❖ முதல் நிலை சிறைக்காவலர் : ரூ. 50/-
- ❖ இரண்டாம் நிலை சிறைக்காவலர் : ரூ. 40/-

**(ii) குடியரசு தலைவரின் சீர்திருத்த பணி பதக்கம்**

**அ) வீரதீர செயல்களுக்கான பதக்கம்**

இப்பதக்கம் பெறுவோருக்கு ரூ.60/- மாதாந்திரப் படியாக வழங்கப்படுகிறது.

**ஆ) பாராட்டத் தகுந்த சேவைக்கான பதக்கம்**

பதக்கம் மட்டும் வழங்கப்படுகிறது.

**இ) நிகரற்ற சேவைக்கான பதக்கம்**

பதக்கம் மட்டும் வழங்கப்படுகிறது.

**கருணைத் தொகை வழங்குதல்**

33. சிறைத்துறை பணியாளர்களுக்கு அல்லது அவர்களது குடும்பத்தினருக்கு குறிப்பிடப்பட்ட சூழ்நிலைகளில் கருணைத் தொகை வழங்கப்படுகிறது. சிறைப்பணியாளர் ஒருவர் பணியில் இருக்கும் போது வீரதீரச் செயல்களில் ஈடுபட்டு இறக்க நேரிட்டால் அவரின் சட்டப்படியான வாரிசுதாரர்களுக்கு, இறந்த பணியாளர் இறுதியாக பெற்ற ஊதியம் அவர் (ஆண் / பெண்) உயிரோடு இருந்தால் பணிமூப்பில் ஓய்வு பெறும் நாள்வரை குடும்ப ஓய்வூதியமாக வழங்கப்படுகிறது. அதற்கு பின்னர், தகுதியான குடும்ப ஓய்வூதியம் வழங்கப்படுகிறது.

**குறை தீர்க்கும் நாள்**

34. சிறைத்துறையின் உயர் அதிகாரிகளால் கீழ்க்கண்டவாறு குறை தீர்க்கும் நாள் கூட்டம் நடத்தப்படுகிறது.

1. கூடுதல் சிறைத்துறை இயக்குநர் - 3 மாதங்களுக்கு ஒருமுறை
2. சிறைத்துறை சரக துணைத் தலைவர் - மாதமொருமுறை
3. சிறைக் கண்காணிப்பாளர் - வாரமொருமுறை

சிறைப்பணியாளர்களின் குறைகள் கேட்டறியப்பட்டு விரைவாக தீர்க்கப்படுகின்றன.

**மிகை நேரப் பணி ஊதியம்**

35. சிறைக்காவலர்கள் தங்களுடைய வாராந்திர விடுமுறை நாளில் பணிபுரிந்திருந்தால் அவர்களுக்கு, மிகை நேரப் பணி ஊதியம் நாளொன்றுக்கு ரூ. 150/- வீதம் வழங்கப்படுகிறது.

**உணவு கட்டணங்கள்**

36. அவசர காலங்கள் மற்றும் பெருமளவில் கைது செய்யப்படும் போது மத்திய சிறையில் பாதுகாப்புப் பணிகளில் அமர்த்தப்படும் நிருவாகப் பணியாளர்களுக்கு சென்னை தவிர பிற இடங்களில் இரண்டாம் நிலை

சிறைக் காவலர்களுக்கு ரூ.35/- வீதமும், முதல் நிலை சிறைக் காவலர்கள் மற்றும் முதன்மை தலைமை சிறைக் காவலர்களுக்கு ரூ.40/- வீதமும், துணைச்சிறை அலுவலர் பதவி வரையில் உள்ள மற்ற அனைவருக்கும் ரூ.50/- வீதமும், சென்னை மாநகரில் உள்ள அனைத்துப் பணியாளர்களுக்கும் ரூ.80/- வீதமும் உணவுக் கட்டணங்கள் வழங்க அரசு ஒப்புதல் அளித்துள்ளது.

### இரவு உணவுப் படி

37. மத்திய சிறைகள் மற்றும் இளங்குற்றவாளிகள் சீர்திருத்தப் பள்ளியில் இரவு நேரங்களில் பணிபுரியும் சிறைக்காவலர்களுக்கு இரவு உணவு மற்றும் காலை தேநீர் வழங்கப்படுகிறது. மாவட்ட சிறைகள், தனிக் கிளைச் சிறைகள், கிளைச் சிறைகள், திறந்தவெளிச் சிறைகளில் இரவு நேரத்தில் பணிபுரியும் சிறைக்காவலர்களுக்கு இவ்வசதிகள் வழங்கப்படுவதில்லை. மத்திய சிறைகளில் இரவு நேரங்களில் பணிபுரியும் சிறைக்காவலர்களுக்கும், மாவட்ட சிறைகள், தனிக் கிளைச் சிறைகள், கிளைச் சிறைகள் மற்றும் திறந்தவெளிச்சிறைகளில் இரவு பணிபுரியும் சிறைக்காவலர்களுக்கும் இடையேயான இவ்வேறுபாட்டை களைவதற்காக ஆண்டொன்றுக்கு ரூ.23.30 லட்சம் செலவில், மாநிலத்தில் உள்ள அனைத்து சிறைகளிலும் இரவு நேரத்தில் பணிபுரியும் சிறைக்காவலர்களுக்கு நாள் ஒன்றுக்கு ரூ. 12/- என்ற வீதத்தில் இரவு உணவுப் படி வழங்குவதற்கு அரசு ஒப்புதல் அளித்துள்ளது. இவ்வாறான 1.6.2007 முதல் செயல்படுத்தப்படுகிறது. அனைத்து மத்திய சிறைகள், புதுக்கோட்டை இளங்குற்றவாளிகள் சீர்திருத்தப் பள்ளி, வேலூர், திருச்சி, புழல் மகளிருக்கான தனிச் சிறை ஆகியவற்றில் இரவு நேரங்களில் பணிபுரிகின்ற சிறைக்காவலர்களுக்கு, நபர் ஒருவருக்கு, நாளொன்றிற்கு வழங்கும் இரவு உணவு மற்றும் தேநீர் படி ரூ.9.10ல் இருந்து ரூ.12 ஆக உயர்த்தியும் ஆணை வழங்கப்பட்டுள்ளது.

### சீருடை தையற் கட்டணம்

38. சிறைக்காவலர்களுக்கு ஆண்டுதோறும் இரண்டு ஜோடி சீருடைகள் தைப்பதற்காக ரூ.200/- தையற் கட்டணமாக வழங்கப்படுகிறது.

### சலவைப்படி

39. கிளைச் சிறையில் பணிபுரியும் சிறைக்காவலர்களுக்கு அனுமதிக்கப்பட்டவாறு, மத்திய சிறைகள், இளங்குற்றவாளிகள் சீர்திருத்தப் பள்ளியில் பணிபுரியும் முதல் மற்றும் இரண்டாம் நிலை சிறைக்காவலர்களுக்கு மாதம் ஒன்றுக்கு ரூ.100/- சலவைப்படி அனுமதிக்கப்படுகிறது. இவ்வாறான 1.6.2007 முதல் செயல்படுத்தப்பட்டு வருகிறது.

### X. சிறை மற்றும் நீதிமன்றங்களில் காட்சி வழி உரையாடல் முறை

40. முன்னோடி நடவடிக்கையாக சிறைகளையும் நீதிமன்றங்களையும் இணைத்து காட்சி வழி உரையாடல் முறை செயல்படுத்தப்பட்டுள்ளது. இம்முறையினால், கைதிகளை நீதிமன்றங்களில் நேரடியாக ஆஜர்படுத்தப்படாமல் அவர்களை காவலில் வைக்கும் கால அளவை நீட்டிக்க இயலும். இம்முறையினால் விரும்பத்தகாத சம்பவங்கள் தடுக்கப்பட்டிருப்பதுடன் காவல் துறை பாதுகாப்பு மற்றும் வாகனங்கள் வகையில் ஆண்டொன்றிற்கு தோராயமாக ரூ.10 கோடி செலவு குறைந்துள்ளது. காவலில் வைக்கப்படும் கால அளவை நீட்டிப்பதற்காக இதுவரை 3,17,354 கைதிகள் காட்சி வழி உரையாடல் முறை மூலம் நீதிமன்றங்களில் ஆஜர் படுத்தப்பட்டுள்ளனர்.

41. தற்போதுள்ள காட்சி வழி உரையாடல் முறையின் கீழ் அனைத்து மத்தியச் சிறைகள் மற்றும் பெண்களுக்கான தனிச் சிறை உட்பட 17 இடங்களும் 276 நீதிமன்றங்கள் அடங்கிய 64 நீதிமன்ற வளாகங்களும் உள்ளன. இத்திட்டத்தை மேலும் 14 சிறைகளுக்கும் (மாவட்ட சிறைகள் உட்பட) 72 நீதிமன்றங்களுக்கும் ரூ. 894 லட்சம் செலவில் நீட்டிக்கக் கருதப்பட்டுள்ளது. இத்திட்டத்தை செயல்படுத்துவதற்காக சிறை நிருவாகத்தை நவீனப்படுத்தும் திட்டத்தின் கீழ் தேவையான நிதியுதவி வழங்குமாறு மத்திய அரசுக்கு கடிதம் எழுதப்பட்டுள்ளது.

### XI. புதிய முயற்சிகள்

#### தகவல் தொழில் நுட்பம்

42. அனைத்து மத்தியச் சிறைகளுக்கும் கணினிகள் வழங்கப்பட்டுள்ளன. தேசிய தகவல் மையத்தின் உதவியுடன், நம் நாட்டிலேயே முதன்முறையாக “சிறைக்கைதிகளின் தகவல் அமைப்பு முறை” குறித்து ஒரு மென்பொருள் உருவாக்கப்பட்டுள்ளது. மேலும் சிறை பதிவுருக்களை கணினி மயமாக்குவதற்காக தேசிய தகவல் மையம் மென்பொருளை உருவாக்கி வருகிறது. சிறைக்கைதிகளுக்கு கணினியில் பயிற்சி அளிக்க, ஒவ்வொரு மத்திய சிறை மற்றும் பெண்கள் தனிச்சிறையில் கணினி மையம் ஒன்று தொடங்கப்பட்டுள்ளது. சிறைச்சாலைகளில் உள்ள கணினிகளுக்கு அகண்ட அலைவரிசை வசதியும் அளிக்கப்படுகிறது.

43. சிறைத்துறையில் வெளிப்படையான நிருவாகம் இருப்பதற்கும், சிறைத்துறையின் செயல்பாடுகளை பொதுமக்கள் அறிந்துகொள்வதற்கும் தேசிய தகவல் மையத்தினரால் வடிவமைக்கப்பட்ட பின்வரும் வலைத்தளம் சிறைத்துறையால் தொடங்கப் பெற்றுள்ளது. இதன் முகவரி வருமாறு:-

[www.tn.nic.in/prisons](http://www.tn.nic.in/prisons)  
[www.tn.gov.in/prisons](http://www.tn.gov.in/prisons)

### தகவல் அறியும் உரிமைச் சட்டம்

44. இத்துறையில் பொது தகவல் அதிகாரிகளும், உதவி பொது தகவல் அதிகாரிகளும் நியமிக்கப்பட்டுள்ளனர். பொதுமக்கள் 2007 ம் ஆண்டில் 49 இனங்களில் தகவல் கேட்டுள்ளனர். அவர்களுக்கு உடனுக்குடன் பதில் அளிக்கப்பட்டுள்ளது. இத்துறையைப் பொருத்தமட்டில் பொது மக்களின் பயனுக்காக தகவல் நடைமுறை நூல் தயாரிக்கப்பட்டு <http://www.tn.gov.in/rti> என்னும் வலைத்தளத்தில் வெளியிடப்பட்டுள்ளது.

### புலனாய்வு மற்றும் விழிப்புப் பணிப்பிரிவு

45. காவல்துறை ஆய்வாளர் ஒருவர், காவல்துறையின் இரண்டு உதவி ஆய்வாளர்கள், தலைமைக் காவலர் ஒருவர், இரண்டாம் நிலைக் காவலர் ஒருவர் ஆகியோர் அடங்கிய புலனாய்வு மற்றும் விழிப்புப் பணி பிரிவு ஒன்று இத்துறையில் தலைமையிடத்தில் முறையான அடிப்படையில் இயங்கி வருகிறது.

46. அன்றாட நெருக்கடிகளை சமாளிக்கும் பொருட்டும், கைதிகள் மற்றும் சிறைப்பணியாளர்களின் நடவடிக்கைகளை நுணுக்கமாக கண்காணிக்கவும், அவசரமான மற்றும் முக்கியமான தகவலை குறித்த நேரத்தில் துறைத் தலைவருக்குத் தெரிவிக்கவும் புலனாய்வு மற்றும் விழிப்புப் பணிப்பிரிவு வலுப்படுத்தப்பட்டுள்ளது. ஒட்டுமொத்த மேற்பார்வைக்காக தலைமையிடத்தில் காவல் துறை துணை கண்காணிப்பாளர் ஒருவர் நியமிக்கப்பட்டுள்ளதுடன் 9 மத்திய சிறைகள் ஒவ்வொன்றிலும் காவல் துறை உதவி ஆய்வாளர் ஒருவர், தலைமைக் காவலர் ஒருவர், காவலர் ஒருவர் ஆகியோர் அடங்கிய விழிப்புப் பணிப்பிரிவு ஏற்படுத்தப்பட்டுள்ளது.

### தொலைநோக்குத் திட்டம்

47. சிறைகளை குறைந்த அளவு தரங்களுடன் நிருவகிக்கும் நோக்கத்துடன் புதுடில்லி இந்திய அரசின் உள்விவகாரங்கள் அமைச்சகம், சிறை சீர்திருத்தங்கள் குறித்த தொலைநோக்குத் திட்டம் ஒன்றையும் ஆண்டு செயல் திட்டத்தையும் தயாரித்து உள்ளது. இத்திட்டத்தின் கீழ் மைய அரசு 2002-2007 வரையிலான ஐந்தாண்டுகளுக்கு தற்காலிகமாக ரூ.95.34 கோடியை (இதில் மாநில அரசின் 25% பங்களிப்புத் தொகை அடங்கும்) கீழ்க்கண்ட நான்கு முக்கியப்பணிகளைச் செயற்படுத்துவதற்காக ஒதுக்கியுள்ளது.

- அ) புது சிறைச்சாலைகள் கட்டுதல்
- ஆ) தற்போதுள்ள சிறை கட்டிடங்களை பழுதுபார்த்தல் மற்றும் புதுப்பித்தல்
- இ) சுகாதாரம் மற்றும் குடிநீர் வழங்கல்
- ஈ) சிறைப் பணியாளர்களுக்கு குடியிருப்புகள் கட்டுதல்.

48. இத்திட்டத்தின் கீழ், நாகர்கோவில் மற்றும் திண்டுக்கல்லிலுள்ள இரண்டு கிளைச்சிறைகள் மாவட்ட சிறைகளாக மாற்றப்பட்டுள்ளன. ஆத்தூர், கோபிசெட்டிபாளையம், நாகப்பட்டினம், விருதுநகர், இராமநாதபுரம் ஆகிய இடங்களிலுள்ள 5 கிளைச்சிறைகளும் மாவட்ட சிறைகளாக மாற்றப்பட்டு வருகின்றன. மகளிருக்காக திருச்சி மற்றும் கடலூரில் இரு சிறைகள் கட்டப்பட்டு வருகின்றன. சிறைகளை விரிவுபடுத்துவதன் மூலம் சிறைகளில் இட நெரிசல்களை குறைப்பதுடன் குடிநீர் வழங்கல், துப்புரவு பணியாளர்களுக்குக் குடியிருப்பு போன்ற வசதிகளை அதிகரிப்பதே இத்தொலைநோக்குத் திட்டத்தின் நோக்கமாகும். 2002-2003, 2003-2004 ஆகிய ஆண்டுகளில் அனுமதிக்கப்பட்ட பணிகள் அனைத்தும் முடிக்கப்பட்டுள்ளன. 2004-2005, 2005-2006, 2006-2007 ஆகிய ஆண்டுகளுக்கு அனுமதிக்கப்பட்ட பணிகள் பல்வேறு செயல்பாட்டு நிலைகளில் உள்ளன. பணியை முடிப்பதற்காக இத்திட்டம் மேலும் இரண்டாண்டு கால அளவிற்கு நீட்டிக்கப்பட்டுள்ளது.

## XII. பகுதி II திட்டங்கள்

49. 2008-2009 ஆம் ஆண்டுக்கான பகுதி II திட்டங்களின் கீழ் பின்வரும் முக்கிய திட்டங்கள் உட்பட பதினைந்து திட்டங்களுக்கு ரூ.91.95 இலட்சம் அளவிற்கு ஒப்புதல் அளிக்கப்பட்டுள்ளது.

தொடர் எண்.	பணியின் பெயர்	மொத்தச் செலவு (ரூபாய் லட்சத்தில்)
1.	கோயம்புத்தூர், திருச்சி மற்றும் மதுரை சரகங்களின் சிறைத்துறை துணை தலைவர் அலுவலகத்திற்கு 6 கணினிகள், பல்வகை பணி பிரிண்டர்கள் 3, துணை பாகங்கள், கணினி பாகங்கள், அறைகலன்கள், ப்ளாப்பிகள், சி.டிக்கள் மற்றும் எழுது பொருள் முதலிய நுகர்பொருள் ஆகியவற்றை வழங்குதல்.	3.72
2.	சென்னை, கூடுதல் சிறைத்துறை இயக்குநர் அலுவலகத்திற்கு 5 கே வி ஏ திறனுள்ள தடையற்ற மின்சக்தி வழங்கும் சாதனம் 2 வழங்கல்.	3.00
3.	சிறை ஒன்றுக்கு ரூ. 1.50 லட்சம் வீதத்தில், வேலூர், கடலூர், திருச்சி, மதுரை, சேலம், கோயம்புத்தூர் ஆகிய மத்திய சிறைகளுக்கும், வேலூர் மற்றும் திருச்சியில் உள்ள மகளிர் தனிச்சிறைக்கும், புதுக்கோட்டை மாவட்ட சிறைக்கும் 9 புதிய EPBAX தொலைபேசி இணைப்பகங்களை, தொடர்பான அனைத்து துணை பாகங்கள், கருவிகளுடன் வழங்குதல்.	13.50
4.	மதுரை மத்திய சிறையில் தற்போதுள்ள டெம்போ டிராக்ஸ் வண்டிக்கு பதிலாக புதிய ஜீப் வழங்குதல்.	5.00
5.	மதுரை மத்திய சிறையில் தற்போதுள்ள நோயாளர் ஊர்திக்கு பதிலாக புதிய நோயாளர் ஊர்தி வழங்குதல்.	6.80
6.	நாகர்கோவில் மற்றும் திண்டுக்கல் மாவட்ட சிறைகளுக்கு இரண்டு ஜீப்புகள் வழங்குதல்.	9.48
7.	நாங்குநேரி, பூவிருந்தவல்லி மற்றும் திருச்சி தனிக் கிளைச்சிறைக்கு நோயாளி ஊர்தி வழங்குதல்.	14.22
8.	சிறைத்துறை பணியாளர்களுக்கு கணினி பயிற்சி அளித்தல்.	16.36
9.	வேலூர் மற்றும் திருச்சி மகளிருக்கான தனிச்சிறை கண்காணிப்பாளர் அலுவலகத்திற்கு பணியாளர் கார் 2 வழங்குதல்.	9.16
10.	வேலூர் மத்திய சிறை கண்காணிப்பாளர் அலுவலகத்தில் உள்ள பழைய பயனற்ற பணியாளர் காருக்கு பதிலாக புதிய கார் வழங்குதல்.	4.00

### XIII. விரிவான சட்டம் ஒன்று இயற்றுதல்

50. சிறைகள் மற்றும் சிறைக்கைதிகள், 1894ஆம் ஆண்டு சிறைகள் சட்டம், 1900ஆம் ஆண்டு சிறைக்கைதிகள் சட்டம், 1950ஆம் ஆண்டு சிறைக்கைதிகளுக்கான இடமாற்றம் செய்யும் சட்டம் ஆகியவற்றின் விதித்துறைகளின் மூலம் நிருவகிக்கப்படுகிறனர். இவை அனைத்தும் மத்திய சட்டங்களாகும். சிறை நிருவாகம் மற்றும் சிறைக்கைதிகளை நடத்தும் முறை ஆகிய அனைத்து அம்சங்கள் அடங்கிய விரிவான புதிய சட்டத்தை இயற்ற அரசு கருதுகிறது.

### XIV. முடிவுரை

51. சிறைத்துறையின் சீரிய நிருவாகத்திற்கு அரசு உரிய முன்னுரிமை அளித்து வருகிறது. சிறைக்கைதிகளின் நலன், சிறைப்பணியாளர்களின் நலன், அடிப்படை கட்டமைப்பு வசதிகள், சிறைகளின் பாதுகாப்பு, உடல் நலன் மற்றும் மனித உரிமைகளை பேணுதல் போன்றவற்றை மேம்படுத்தி ஒருங்கிணைந்த நடவடிக்கைகள் எடுக்கப்பட்டு வருகின்றன. சிறைக்கைதிகளின் தேவைகள் எப்போதும் கவனத்தில் கொள்ளப்படுகிறது. சிறை சீர்திருத்தம் குறித்த பல்வேறு குழுக்களின் பரிந்துரைகள் நடைமுறைப்படுத்தப்பட்டுள்ளன. மாவட்ட சிறைகள் அமைத்தல் என்ற புதிய கோட்பாடு இம்மாநிலத்தில் முதல் முறையாக செயல்படுத்தப்பட்டுள்ளது. பெண் கைதிகளுக்கு மட்டும் 9 கிளைச்சிறைகள் மற்றும் 3 தனிக் கிளைச்சிறைகள் ஏற்படுத்தப்பட்டுள்ளன. இது நாட்டிலேயே முன்னோடி நடவடிக்கையாகும். தமிழ்நாட்டில் உள்ள சிறைகள் அனைத்தும், அரசின் முழுமையான ஆதரவுடன் எண்ணத்தாலும் எழுத்தாலும் சீர்திருத்த நிலையங்களாக அமையவும், கைதிகளின் மனித உரிமைகளை முறையாக செயல்படுத்தவும் இத்துறை சாத்தியமான அனைத்து நடவடிக்கைகளையும் எடுத்து வருகிறது.

இ.பெரியசாமி,  
வருவாய் மற்றும் வீட்டு வசதித் துறை அமைச்சர்.